

ሰንበት ዘጠል (2022)

ሐምሌ 24 2014 ዓ.ም. (7/31/2022)

መዝሙር: በሰንበት ቦኦ ኢየሱስ ምክራቦሙ ለአይሁድ ምህሮሙ ወይቤሎሙ አክብሩ ሰንበትዮ ... ኢየሱስ ብሰንበት አብ ቤተ ጳውሎስ አይሁድ አተወ፤ ሰንበተይ አኻብሩ እናበለ መሃሮም፤ ብሰንበት አጋንንቲ አውጽኤ፤ ብቻሉ ንለምጻማት አንጽሔ፤ ብሰንበት አብ ምድሪ ጡፍ ኢሉ ጭቃ ገበረ ብጥፍጣፉ ንዕወር አሕወየ ዘራእን ዓጻድን ብሓንሳብ ምእንቲ ክሕጎሱ አብ ኩላ ምድሪ አብ ኩላ ወገን አብ ዘድሊ ቦታ ዘበለን ንደመናታት ዝናብ ከውርዳ አዘዘም። ምድሪ ከኣ ርእያ አመስገነቶ፤ ባሕሪ ድማ ሰገደትሉ እናበለ ጎይታና ኢየሱስ ክርስቶስ አብዚ ምድሪ እዚ ከሎ ምሕረት ይገብር ከምዝነበረ ሕጂ ከኣ ንዓና ካብ ሕማም ሓጢአት ከሕውየና ከም ዝኸእል የዘኻኸረና።

ንባባት: ገላትያ 5:13-18፤ ያዕ 3:1-9፤ ግ.ሐ. 28:1-17፤ ሉቃ 9:51-62

ምስባክ: የዓርግ ደመናት እም አጽናፈ ምድር፤ ወገብረ መብረቀ ለጊዜ ዝናም፤ ዘያወጽአሙ ለነፋሳት እመዛግብቲሆሙ።

ንገለ ሰባት ነሓደ ነገር ክትገብሮ ምምብጻዕን ነጻነትን ክልተ ዘይሰማምዑ ገሮም ዝወስዱ አለዉ። እንተኾነ ናይ ሎሚ ንባባትና ምሉእ ነጻነት ወኒና ብምሉእ ውፉያት ክንከውን ይሓተና። እዚ ክንብል እንከሎና ካብቲ ጥዑይ ካቶሊካዊ ዘብለና ብዘይመጠን ኩንኡ እዩ።

ናይ ሎሚ ወንጌል ብዛዕባ ሓደ አገዳሲ ነገር አብ ሕይወት ኢየሱስ ይጀምር። “ኢየሱስ ናብ ሰማይ ዝዓርገሉ መዓልትታት ምስ ቀረበ መገዱ ናብ ኢየሩሳሌም አቢሉ አቕንዖ” ይብል። እዘን ቃላት አብ ካልአይ ክፍሊ ወንጌል ሉቃስ ከም እንኣቱ ዘሎና ይሕብራና። ንሉቃስ ኢየሩሳሌም ማእከል ሕይወት ኢየሱስ እዩ። ንሳ ማእከል ናይ እቲ ዓቢ ናይ ድሕነት ስራሕ ዝተገልጸላ እዩ። ንሳ እታ ሓዋርያት ሓዳስ ማሕበር ንስራሕ ኢየሱስ ንምቕጻል ዝጅምሩላ፤ ክብኣ ተበጊሶም ክኣ ንምሉእ ክርንዓት ዓለም ቃል አምላኽ ከሰምዑ ዝወፈሩላ ማእከል ናይ ኩሉ ተልእኮ ኢየሱስ እዩ።

ኢየሱስ ንኢየሩሳሌም ገጹ ክጉዓዝ እንከሎ ብምሉእ ቆራጽነት ንኹሉ አብ ቅድሚኡ አድላዪ ዝኾነ ክቕበልና ክፍጽምን ነቲ ስርሑ አብ ፍጻሜ ዘብጽሑ ክወስድ እዩ ተበጊሶ። በዚ ኸኣ ንኹልና አብ ጉዕዞ ሕይወትና ነቲ ቅኑዕ ነገር ዝጓነፈና ብዘይ ሓደ ስግኣት ቆሪጽና ክንፍጽም ከምዘሎና የስተምህረና። አብ ጉዕዞ ዕንቅፋት ክበድ ከምኡ ድኻም ሞት ስቓይ ክጓነፈና ይኸውን ግን ካብ መስመር ከይወጻእና ንጉዳይ ድሕነትና ክንቅጽሎ ይግብእና።

አብ መገዲ ሓደ ከቢድ ጸገም ተጓኒፍዎም ሳምራውያን ብዓዶም ከይሓልፉ ከልኪሎምም ምኽንያቱ ሳምራውያንን አይሁድን ብርቱዕ ጽልኢ ስለ ዝነበሮም። እንተኾነ ኢየሱስ ንኢየሩሳሌም ገጹ ዝኸይድ ዝነበረ ነቲ አብ መንጎ ሰባት ዘሎ ፍልልይ ከምኡ ነቲ ንሰባት ዝፈላሊ ዶባት አልዩ ሰላም ፍቕሪ ከምጽእ ኢሉ እዩ። (እዚ አብ መልእኽቲ ናብ ሰብ ኤፈሶን ምዕ 2 ጽቡቕ ኮይኑ ተገሊጹ አሎ)። አብዚ ኻልእ ዓሚቕ ነገር አሎ እታ ቀዳመይቲ ማሕበር አብ ኢየሩሳሌም ስደት ምስ በርትዕ አብ ሰማርያ እዮም ሃዲሞም። ካብ ኢየሩሳሌም እያ እታ ዕሸል ማሕበር ናብ ኩሉ አርባዕተ ክርንዓት ዓለም ክትዘርጋሕ ጀሚራ።

ክምለስ ዝግብኣ ሕቶ:

አብቲ ቀንዲ ትሕዝቶ ናይ ሎሚ መልእኽቲ ኢና እንኣቱ ዘሎና። መልስና ነቲ ክንክተሎ ዝጽውዓና ዘሎ ኢየሱስ። ኢየሱስ ንኢየሩሳሌም ገጹ እናገበረ እንከሎ አብ ጉዕዞኡ ብዙሓት ሰባት ክስዕብዎ ከምዝደልዩ ድላዮም ገሊጾምሉ። ንብዙሓት ንኢየሱስ ዝስዕብዎ ዝነበሩ ስለምንታይ ንኢየሩሳሌም ገጹ ከምዝኸይድ ዘሎ ብምልኡ ይርድኦም ኣይነበረን። ካብዞም ክስዕብዎ ዝሓተቱ ሰለስተ ኣየናዮም ኮን ኢዩ ምስ ናተይ መልስን ኩነታትን ዝሰማማዕ ኢልና ክንሓትት ጽቡቕ ኣጋጣሚ እዩ።

1. እቲ ቀዳማይ ብትብዓትን ሕያውነትን “ጎይታይ ናብ እትኸዶ ዘበለ ኩሉ ኸስዕብካ እየ” በሎ። ንሱ ብርቱዕ ድለትን ህርፋንን ኣለዎ እንተኾነ ነቲ ዝገጥሞ ነገራት ኣፍልጦ ዘልኦ ኣይመስልን። ኢየሱስ ቀልጢፉ ደው የብሎ። “እንስሳ በረኻ ክነብሩ ማኅደር ኣለዎም ንወዲ ሰብ ግና ርእሱ ዜጸግግሉ ሥፍራ ተብሎን” ኢልዎ። ወድሰብ ገዛ የብሉን፣ ንብረት የብሉን፣ ገንዘብ እውን የብሉን ስለዚ ኣይተሰናዶኻን ኣሎኻ ኢልዎ። ሓደ እዋን ናይ ዓዲ እንግሊዝ ቀዳማይ ሚኒስተር ዝነበረ ዊንስተን ቸርቺል ዝተባህለ አብ ምጅማር ካልኣይ ውግእ ዓለም “ሓንቲ ከቕርበልኩም ኣይክእልን እየ እንትርፎ ደም፣ ርሃጽን ንብዓትን” ኢልዎም ይብሃል።

ነፍስወከፍ ንጎይታ ክስእብ ዝደሊ ካብኡ ዝጽበዮ ኣፍልጦ ክህልዎ ይግባእ። ካብ ርእሱ ሰባት፣ ንብረት፣ ኩሉ ነገራት አብ ሕይወቱ ዋሕስ ዝኾኖ ነገራት ሓዲጉ ክስዕብ ከምዘለዎ ክፈልጥ ኣለዎ። ነዚ ንምግባር ድልው ድየ? ወይስ መጀመርያ ነቲ ዋሕስ ዝኾነኒ ምስ ኣሰናዶኹ ድሕሪኡ ምሳይ ሒዞም ክመጽእ እሞ ክስዕቦ እየ ዝደሊ?

2. እቲ ካልኣይ ሰብኣይ እውን ንኢየሱስ ክስዕቦ ከምዝደሊ ገሊጹ። ቅድሚ ምስዓቡ ግን ሓደ ቅቡል ዝኾነ ሕቶ የቕርብ። “ጎይታይ ቅድም ከይደ ነቦይ ክቐብር ኣፍቅደለይ” በሎ። ኢየሱስ ዝሃቦ መልሲ ንቕጽ ዝበለ እዩ። “ምውታት ንምውታቶም ይቐበሩ ጎደጎም ንስኻ ግና ኪድ መንግስቲ ኣምላኽ ኣበሥር” በሎ። ካብዚ ዘረባ አቦ እቲ ሰብኣይ ድሮ መይቱ ነሩ እዩ ኢልና ክንዛረብ ኣይንኸእልን ኢና። እዚ ሰብ ንኢየሱስ ዝስዕቦ ናይ ውሉድ ግብኡ ምስፈጸመ ጥራሕ ከምዝኸተሎ እዩ ዝገልጽ ዘሎ። መጀመርያ ንወለደይ ከጠጥሕ ኣሎኒ ድሕሪኡ ክስዕብካ እዩ ዝብሎ ዘሎ።

ኢየሱስ እውን ንወለድናን ኣዝማድናይ ከይነኸብር ኣይኮነን ዝኸልክለና ዘሎ። ንሱ ዝሓተና ዘሎ አብ ሕይወትና ቀዳምነት ሂብናዮም እንጉዓዝ ነገራት ኣየኖት እዮም? ኣርድእቱ ክንከውን ድላይ እንተ ኣሎና መጀመርያ ድለታትና ሰሪዕና ድሕሪኡ ክንስዕቦ ኣይንኸእልን ኢና። መንግስቲ ኣምላኽ ብመጀመርያ ክንሰርዖ ዝሓተና ናይ ሓቂን ሓልዮትን ርትዕን፣ ነጻነትን፣ ሰላምን ዝመልኦ ዓለም ንምህናጽ ብቀዳምነት ክንሰርዕ እንከሎና እዩ።

ክንደይ ካባና ኢዮም መጀመርያ አብ ሕይወትና ክንጥጥሕን ዘድልየና ነገራት ኩሉ ምስ ገበርና ድሕሪኡ ጥዑያት ክርስትያን ክንከውን እንደሊ? እቲ ግብኡ ግን ብኣንጻሩ እዩ። መጀመርያ ጥዑያት ክርስትያን ክንከውን ይግብኣና ድሕሪኡ ካልእ ነገራት ክንገብር።

3. እቲ ሳልሳይ ሰብ ከኣ “ጎይታይ ክስዕብካ እየ ግናኻ ቅድም ካብ ስድራ ቤተይ ክሰናበት ፍቐደለይ” ኢልዎ። ከምቶም ቀዳሞት ኣይኮነን መጀመርያ ናይ ርእሰይ ነገራት ከጠጥሕ እሞ ድሕሪኡ ክስዕብካ እዩ ዝብል ዘሎ። አብ ሕይወተይ ገለ ምቕት ከምኡ ክዘናጋዕ እሞ ድሕሪኡ ክስዕብካ። እንተኾነ ናይ ኢየሱስ ተኸታሊ ክኸውን እንተ ኾይነ ክዘናጋዕ ወይ ክጠራጠር የብለይን። እቲ መጻዕታ “ሕጂ” ሎሚ እዩ ዝቐርብ ዘሎ እቲ መልሲ ኸኣ ሕጂ እዩ ክኸውን ዘለዎ።

አብነትና ክብ ኤልያስ ክንምሃር ንኸእል።

ናይ ሓደ ረድኢ መልሲ አብቲ ኤልሳዕ ንኤልያስ ተኸታሊኡ ክኸውን አብ 1ዘነገሰት 19:16~21 ዘሎ ክንርኢ ንኸእል። ኤልሳዕ ነብይ ኣምላኽ ኮይኑ ንኤልያስ ተኪእዎ እዩ። ኤልያስ ብኣምላኽ ተኣዚዞ ንኤልሳዕ ክቐብኦ ምስ ከደ አብ ልዕሊኡ መንጠሊናኡ ምስ ኣንበረሉ “ በጃኻ ነቦይን ነደይን ስዒመ ኸመጽእ እሞ ብድኅሪኡ ኸስዕብካ ፍቐደለይ” ኢልዎ። ኤልያስ ኪድ በሎ። ድሕሪኡ ኤልሳዕ ጽምዲ

ብዕራይ ሓራዲ፣ በቲ ናውቲ ማሕረስ ኦብሲሎ ነቶም ህዝቢ ሃቦም፣ ንኹሉ ዘልኦ ሓዲጉ ንኤልያስ ደድሕሪኡ እናኸደ የገልግሎ ነሩ። ካብ ኩሉ ነጻ ምስኮነ ስዒብዎ።

ኦብዚ ቃል ንቓሉ ወሲድና ከምኡ ክንገብር ኣይኮናን እንሕተት ዘሎና ካብኡ ብዙሕ ንመጻዕታና ክንምልስ ዝሕግዘን ስለ ዘሎ ካብኡ ክንጥቀም ንኸእል ኢና። ንኢየሱስ ከይንኸተል ዝዕንቅፈና ግዙፍ ነገራት፣ ስምዒታት ከምኡ ካልእ ነገራት ኣሊና ብዘይ ቅድሚ ኩነት ንኢየሱስ ክንስዕብ ንሕተት ኣሎና። ኣብ ሕይወት ብዙሕ ነገራት እንደልዮ ሃረር እንብሎ ንኢየሱስ ከይንስዕብ ዝግግተና ነገራት ኣሎ። ብዙሕ ፍርሕን ጥርጠራን ኣሎ። ብዝዕባ ዝሓለፉ ነገራት ካብ መጠን ንላዕሊ ዘኪርና ነስካሕክሕ እሞ ንመጻኢ ዝኸውን ነገራት ከይንሓስብን ከይንገብርን ንፈርሕ። እዚን ካልእን ኣብ ሕይወትና ዕንቅፋት ፈጠሩ ካብ ኣምላኽ የርሕቑና። ብዙሕ ጊዜ ንሕና እንነብሮ ፍርቂ ሕይወት እዩ ወይ ከኣ ናይ ካልኣት ሰባት ሕይወት ኢና እንነብር እምበር ሕይወትና ኣይንነብርን ኢና።

ነዚ ዝተገበበ እዩ ቅዱስ ጳውሎስ ንሎሚ ዝተነበት ናብ ሰብ ገላትያ ብዛዕባ ነጻነት ኣትሪፋ ዝዛረብ። “ብሓርነት ምእንቲ ክነብር ክርስቶስ ሓራ ኣውጺኡና እዩ” (ገላ 5:1)። ኣብ ገላትያ ዝነበሩ ክርስትያን ካብ ኣይሁድ ዝተመልሱ እዮም እንተ ኹን ድሕሪ ክርስትያን ምዃኖም ኣብቲ ናይ ቅድም ባህሎም ክምለሱ ደልዩ ነሮም ነዚኣም ክምዕድ ኢሉ እዩ ጳውሎስ ሓንጻብ ብክርስቶስ ነጻ ወጺእኩም ኢኹም ዝብሎም። ኣብ ሕይወትና እንተ ረኤና ነጻ ከይንኸውን ፍርሒ ነርኢ።

ሓቀኛ ነጻነት፡

ኣነ ነጻ ዝኸውን ንሰብ ስልጣን ምስ ነጻግኩ ወይ ብዝኸነ መስተ ኣእምሮይ ኣጥፊኤ ድላየይ ክብል ምስ ከኣልኩ ኣይኮነን፣ ከምኡ ንሰባት ከማይ ዝበሉ ምስ ነጻግኩ ኣይኮነኩን ነጻ ዝኸውን። ኣነ ነጻ ዝኸውን ንጎረቤተይ ንኸማይ ሰብ ምስተገደስኩ፣ ጸገሙ ጸገመይ ምስኮነ፣ ኣነ ብሓቂ ከም ሓወይ/ሓፍተይ ክርኢ ምስከኣልኩ ሽዑ እየ ብምሉእ ነጻ ክብሃል ዝኸእል።

ነጻ ምዃን ማለት ከምቲ ጳውሎስ ዘጠንቅቐ ነጻነትና ንምክንያት ኃጢአት ከይከውን ክነስተውዕል ኣሎና። ኣብ ኣነ ጥራሕ ዘተኮረ ሕይወት ኩሉ ጊዜ ምስተሳቐየ እዩ። ነጻ ምዃን ማለት ካብ ሓቂ ምርሓቕ ማለት ኣይኮነን ወይ እውን ካብ ሓላፍነት ምርሓቕ ኣይኮነን። ነጻ ምዃን ማለት ኣብ ግዙፍ ነገራት ጥራሕ ኣድሂብካ ልብኻን ቀልብኻን ሕይወትካን ብምልኡ ኣብኡ ዘይምግባር ማለት ኣብ ገንዘብ፣ ንብረት፣ ክብሪ፣ ዓወት፣ ኣብ ዝገበርካዮ ፍጻሜታትን ከምኡም ዝኣመሰሉ ዘይምድሃብ እዩ።

እቲ ዘገርም ነጻ ዝኸነ ሰብ ጥራሕ እዩ እቲ ንሱ ክገብሮ ዝደለ ዝገብር ምክንያቱ እቲ ንሱ ዝደልዮ ኣብ ናይ ፍቕርን ተገዳስነትን፣ ኣብ ምክፋልን ኣብ ውሽጣዊ ምትእምማንን ኣብ ሰላምን ዝተመርኮሰ ዓለም ኮይኑ እዩ ዝገብሮ። ብርግጽ እዚ ኩሉ ካብ ካልኣት ኣይረኽቦን እዩ ምክንያቱ ዘልኦ ርድኢት የብሎምን ንሱ ዝርእዮ ክርእዩ ኣይክእሉን እዮም፣ ንሱ ግን ኣብ ክንዲ ኣብ ጸገማቱ ኣብ ናቶም ኣትኩሮ ሂቡ እዩ ዝነብር።

እዚ ዓይነት ነጻነት ኣብ ከም ኢየሱስ ኤልያስ ጳውሎስ ዝኣመሰሉ ኢና እንረኽቦ። ኣብዚ እዋና እውን ከም ብዓል ዮውሓንስ ጳውሎስ ካልኣይ ከም ብዓል ኣደ ተረዛ ዝኣመሰሉ ንረኽቦ። ኣብ ሕይወትና ብዘይ ቅድመ ኩነት ንኢየሱስ ሕራይ ክንብል እንከሎና ጥራሕ እዩ ምሉእ ነጻነት ዝህልወና። ብዘይ ቅድመ ኩነት ንኢየሱስ ሕራይ ዝብሉ ኣብ ጉዕዞ ንኢየሩሳሌም ገጹ ክኸይድ እንከሎ ምስኡ እዮም ዝጉዓዙ። ኢዶም ኣብ ዕርፊ ኣንቢሮም ንድሕሪት ኣይጥምቱን እዮም። እሞኽ ኣነ እውን ከምኡ ክገብር እንታይ ዘጸግም ኣሎኒ። ብምሉእ ልብና ንመጻዕታ ኢየሱስ ተቐቢልና ክንስዕቦ ፍቓደኛታት ንኹን።

ኣባ ንጉሠ ፍሥሓ